



© Мухаддес Китапты аударыу Институты, 2004

Титусқа жазылған хат

Китап хаққында мағлыұмат

Бул хатты елши Павел Қудайдың хызметшиси болған Титусқа жазған. Титустың миллети грек болған. Ол Павелдин сапарларында бирге болып, Қудайға хызмет еткен.

Павел Титус пенен бирге бир қанша ўақыт Крит атаўында Қудайдың Хош Хабарын жәриялаған еди. Крит атаўы – Эгей теңизинин кубла тәрәпинде жайласқан, Жер Орта теңизиндеги атаў. Олардың хызмети арқалы сол жерде исениўши жәмәәт пайда болған еди. Павел Титусты Критте өз ўәкили сыпатында қалдырып кетип, жуўмақланбай қалған ислерди тәртиплестирип, хәр бир қалада жәмәәт ақсақалларын тайынлаўды тапсырған еди.

Хатта исениўши жәмәәттиң ақсақаллары хәм жетекшилері қандай болыў кереклиги, жәмәәттеги исениўшилерге дурыс тәлийматты үйретиў хәм олардың дурыс өмир сүриў кереклиги хаққында сөз болады.

Биринши бап

Сәлемнама

¹Қудайдың қулы хәм Ийса Масихтың* елшиси болған мен, Павелден, Титуска сәлем! Қудайдың таңлаған адамларының исеними беккем болыуы ушын хәм өзлерин Қудайдың жолы менен алып жүретуғын хақыйқатлықты олардың билиуі ушын мен тайынландым.

²Усы исенім хәм хақыйқатлықты билиуі өтирик сөйлемейтуғын Қудайдың дүнья жаратылмастан бұрын үәде еткен мәңгилик өмирин алыу үмитине тийкарланған. ³Ұақты келгенде, Қудай Өз сөзин жәриялау арқалы ашып берди. Ал мен усы сөзди жәриялау ушын Қутқарыушымыз Қудайдың бұйрығы менен тапсырма алдым.

⁴Ортақ исенимимиз бойынша хақыйқый улым болған Титуска Әкемиз Қудай хәм Қутқарыушымыз Ийса Масих мийрим хәм тынышлық берсин!

Титустың Криттеги үазыйпасы

⁵Жуұмақланбай қалған ислерди тәртиплестирип, мениң саған бұйырғанымдай, хәр бир қалада жәмәәт ақсақаларын тайынлауын ушын, сени Критте қалдырған едим. ⁶Ақсақал болып тайынланатуғын адам айыпсыз, тек бир хаяллы болсын**. Оның балалары да исениуіши болып, әдепсиз хәм тәрбия көрмеген, деп айыпланбауы тийис. ⁷Себеби жәмәәт жетекшиси Қудайдың хызметшиси сыпатында кемшиликсиз болыуы керек. Ол қайсар, қызба, мәскүнемликке берилген, жәнжелкеш, харам пайданы гөзлейтуғын болмауы тийис. ⁸Керисинше, ол миймандос, жақсылықты сүйиуіши, салдамлы, хақ, мухаддес хәм өзін тутып билетуғын болыуы керек. ⁹Және де, жәмәәт жетекшиси басқаларды дурыс тәлиймат пенен жигерлендириуі ушын хәм хақыйқатқа қарсы шыққанларды әшқаралауы ушын, исениуішилерге үйретилген хақыйқат сөзи бойынша ис тутыуы тийис.

¹⁰Өйткени хақыйқатқа бойсынбайтуғын, пәтиұасыз хәм өтирикши көп адамлар бар. Ондай адамлар әсиресе яхудий топарлары*** арасында көп. ¹¹Бундай адамлардың аұзын жауыу керек. Олар өз харам нәпси ушын, үйретиуге болмайтуғын нәрселерди үйретип, барлық хожалықларды бузып жүр. ¹²Хәтте, критлилердің өз

* 1:1 *Масих* – еврей тилинде «Басына май қуйылған адам» дегенди аңлатады. Қудай үәде еткен Қутқарыушы.

** 1:6 Ямаса: тек бир хаялға үйленген.

*** 1:10 Сөзбе-сөз: сүннет етилгенлер.

шайыры*: «Критлилер бәрқулла өтирикшилер, жаўыз хайўанлар хәм жалқаў ашкөзлер болған», — деген еди. ¹³Бул гүўалық — хақыйқат. Сонлықтан исенимде беккем турыўы ушын, оларды қатаң ескертип кой ¹⁴хәм оларды яхудийлердин мәниссиз аңызларына, хақыйқаттан адасқан адамлардың буйрықларына қулақ астырма. ¹⁵Пәк адамлар ушын хәмме нәрсе пәк. Бирак, напәк адамлар менен исенбейтуғын адамлар ушын хеш бир нәрсе пәк емес. Себеби олардың ақыл-ойлары да, хұжданы да ипласланған. ¹⁶Қудайды билемиз, десе де, ислеген ислери менен Оннан танады. Олар — жеркенишли, Қудайдың сөзине қулақ аспайтуғын хәм хәр қандай жақсы иске жарамсыз адамлар.

Екинши бап

Дурыс тәлийматты үйрет!

¹Ал саған келсек, сен дурыс тәлиймат бойынша тәлим бер. ²Үлкен жастағы ер адамларға салдамлы хәм хұрметке миясар болыўды, өзлерин тутып билиўди, исенимде, сүйиспеншиликте хәм сабырлылықта беккем болыўды үйрет.

³Сол сыяқлы, үлкен жастағы хаялларға да хұрметке ылайықлы өмир сүриўди, өсекши хәм арақтың қулы болмаўды, ал жақсылықты үйретиўши болыўы кереклигин үйрет. ⁴⁻⁵Сонда үлкен жастағы хаяллар жас хаялларға ақыл-нәсият бере алады. Қудайдың сөзине тил тиймеўи ушын, олар жас хаялларға қүйеўлерин хәм балаларын сүйиўди, өзлерин тутып билиўди, пәк, хожалыққа жанқүйер, мийримли болыўды хәм қүйеўлерине бойсыныўды үйрете алады.

⁶Жас ер адамларға да өзлерин тыйып билиўди нәсият ет. ⁷Жақсы ислер ислеп, оларға хәр бир нәрседе өрнек бол. Тәлим бергенинде хадал хәм салдамлы болып, ⁸хеш ким айыплай алмайтуғын дурыс сөзлерди сөйле. Солай етип, саған қарсы шыққанлар бизлер туўралы хеш жаман нәрсе айта алмағанлықтан уялып қалады.

⁹Қуларға хожайынларына хәр бир нәрседе бойсынып, олардың кеўлинен шығыўды, қайтарып сөйлемей ¹⁰хәм урлық ислемей, толық садықлық көрсетиўди үйрет. Сонда олар Қутқарыўшымыз Қудайдың тәлийматына хәр тәреплеме жақсы ат келтиреді.

¹¹Өйткени Қудайдың қутқаратуғын мийрими пүткіл адамларға ашық көринди. ¹²Бул мийрим бизлерге қудайсызлықтан хәм дүньяның жаман хәўеслеринен ўаз кешип, хәзирги дәўирде өзлеримизди тыйып билиўди, хақ болыўды хәм Қудайдың жолына ылайықлы өмир сүриўди үйретеді. ¹³Және де, ол бизлерге хәзирше, мүбәрек

* 1:12 Сөзбе-сөз: өз пайғамбары.

үмитимиздің, яғный уллы Қудайымыз хәм Қутқарыўшымыз болған Ийса Масихтың салтанат пенен келиўин қүттиреди. ¹⁴Ийса Масих хәр бир гүнамыздың* төлемин өтеп қутқарыў ушын хәм бизлерди тазалап, Өзине тийисли хәм жақсылық ислеўге инталы бир халық жаратыў ушын, Өзин бизлер ушын қурбан етти.

¹⁵Усыларды толық бийлик** пенен үйретип, жигерлендир хәм кейи. Өзинди хеш кимге кемситпе.

Үшинши бап

Ийгиликли ислерди ислеўге таяр болыў ҳаққында

¹Басшыларға хәм ҳүкиметке бойсынып қулақ асыўды, хәр бир ийгиликли исти ислеўге таяр болыўды, ²хеш кимди өсек қылмай хәм жәнжелкеш болмай, мүләйим болып, хәмме адамларға хәр тәрәплеме жумсақ қатнаста болыўды исениўшилерге еслетип қой.

³Себеби бир ўақытлары бизлер де акылсыз, қулақ аспайтуғын, адасқан, хәр түрли жаман хәўеслер менен хәзликлердің қулы болған, жаманлық хәм күншиллик пенен жасаған, басқалар бизлерди хәм бизлер де бир-биримизди жек көрген адамлар едик. ⁴Бирақ, Қутқарыўшымыз Қудай Өз мийримин хәм адамға деген сүйиспеншилигин ашық көрсеткенде, ⁵Ол бизлерди қылған ҳақ ислеримиз себепли емес, ал Өз мийрим-шәпәәти менен қутқарды. Бизлерди Мухаддес Руўхы*** арқалы гүнадан тазалап, қайтадан туўылдырды хәм жаңалады. ⁶⁻⁷Оның мийрими менен ақланып, өзлеримиз үмит еткен мәңгилик өмирдің мийрасхорлары болыўымыз ушын, Ол Мухаддес Руўхын Қутқарыўшымыз Ийса Масих арқалы мол-мол етип жаўдырды. ⁸Бул сөз – ҳақыйқат.

Қудайға исенгенлердің өзлерин жақсы ислерди ислеўге арнаўға тырысыўлары ушын, айтқанларымды талап етиўинди қәлеймен. Булар – адамлар ушын жақсы хәм пайдалы.

⁹Бирақ, акылсыз тартыслар менен шежирелер туўралы сөзлерден, Мухаддес Нызамға байланыслы айтыс хәм жәнжеллерден қаш. Өйткени булар пайдасыз хәм бийкар нәрселер. ¹⁰Алаўызлық туўдыратуғын адамға бир-еки ескертиў жасағаннан соң, оның менен байланысты үз. ¹¹Бундай адамның бузылғанын хәм өз-өзин ҳүким етип, гүна ислеп атырғанын билесен.

* 2:14 Сөзбе-сөз: хәр қандай нызамсыз исимиздің.

** 2:15 Сөзбе-сөз: толық буйрық.

*** 3:5 *Мухаддес Руўх* – Қудайдың Руўхы.

Соңғы сәлемнама хәм тилеклер

¹²Артемди ямаса Тихикти саған жибергенимде, дәрхал Никополиске, мениң жаныма келиўге бар күшинди сал. Себеби қысты сол жерде өткизиўге қарар еттим. ¹³Нызам хызметкери Зенас пенен Апостолсты жолға атландырғанында, олар хеш бир нәрсеге мүтәж болмаўы ушын ғамхорлық жаса. ¹⁴Мүтәж адамларға жәрдем бериў ушын хәм жемиссиз өмир сүрмеў ушын, бизиң адамларымыз да жақсы ислерди ислеўге өзлерин бағышлаўды үйренсин.

¹⁵Мениң жанымдағылардың хәммеси саған сәлем айтып атыр. Ортақ исенимдеги бизлерди сүйетуғынларға сәлем айт. Қудайдың мийрими хәмменизге яр болсын!